

Özbəkistanda Natəvanın əsərlərinin təqdimatı

Şuşa şəhərinin Türk dünyasının Mədəniyyət paytaxtı elan edilməsi ilə əlaqədar Beynəlxalq Türk Mədəniyyəti və İrsi Fondunun və Özbəkistandakı Heydər Əliyev adına Azərbaycan Mədəniyyət Mərkəzinin (AMM) təşəbbüsü ilə Özbəkistanda keçirilən "Şuşa günləri" çərçivəsində Daşkənddəki Turan Kitabxanasında Xurşidbanu Natəvanın əsərlərinin özbək dilində nəşrinin təqdimatı keçirilib.



Tədbiri giriş sözü ilə açan kitabxananın direktoru, Özbəkistanın Fəxri Mədəniyyət işçisi Dildora Abduazizova Şuşa günləri tədbirlərinə ev sahibliyi etmələrindən böyük fəxarət hissi keçirdiklərini qeyd edib. AMM-nin direktoru Samir Abbasov Özbəkistanda ilk dəfə olaraq keçirilən "Şuşa günləri" tədbirləri haqqında məlumat verib, Mədəniyyət Mərkəzi tərəfindən il ərzində Şuşaya dair layihələrin keçiriləcəyini vurğulayıb.

Özbəkistan Yazıçılar İttifaqının sədr müavini, Xalq şairi Qayrat Məcid, tərcüməçi-şair Şaxlo Qasimova, yazıçı-publisist, Xurşidbanu Natəvan haqqında sənədli filmin müəllifi Ülviyyə Heydərova 2021-ci ildə Mədəniyyət Mərkəzinin təşəbbüsü ilə iki əsr öncə Şuşada fəaliyyət göstərmiş "Məclisi-fəramuşan" poeziya məclisinin özbək və azərbaycanlı şairlərin iştirakı ilə bərpa edilməsi və Şuşada hər iki ölkə şairlərinin iştirakı ilə baş tutan poeziya məclisinə dair təəssüratlarını bölüşmüşlər.

Özbəkistan Ali Məclisinin deputatı, Özbəkistan-Azərbaycan Dostluq Cəmiyyətinin üzvü Gülbahar Saidqoniyeva iki ölkə arasında ölkə başçılarının uğurlu siyasəti ilə inkişaf edən əlaqələrdən danışmış, mədəni əlaqələrin tərəqqisindən məmnunluğunu ifadə edib. Azərbaycan Milli Məclisinin deputatı, Azərbaycan Respublikası Milli Məclisinin Azərbaycan-Özbəkistan parlamentlərarası əlaqələr üzrə işçi qrupunun üzvü Tamam Cəfərova Azərbaycan-Özbəkistan dostluğunun tarixindən, dövlət başçılarının görüşləri barədə danışaraq, iki ölkə parlamentləri arasında yüksək səviyyəli əlaqələr barədə məlumat verib.

Sonda Günay Əfəndiyeva qonaqlara və təşkilatçılara xatirə hədiyyələri təqdim edib.

"Xurşidğa yetar boshim" adlı kitab Turan Kitabxanasına və tədbir iştirakçılarına hədiyyə edilib.

Qulu KƏNGƏRLİ

Daşkənd

Xalq qəzeti.- 2023.- 16 aprel.- S.11.